

## ЧЫРВОНААРМЕЙСКАЯ, 9 УЗАЕМА- ЗАЦІКАЎЛЕНАСЦЬ ПАЦВЕРДЗІЛІ

Віцэ-спікер верхняй палаты сустрэлася  
з намеснікам міністра замежных спраў Італіі



Намеснік старшыні Савета Рэспублікі Нацыянальнага сходу Беларусі Мар'яна Шчоткіна сустрэлася з дэлегацыяй Міністэрства замежных спраў і міжнароднага супрацоўніцтва Італьянскай Рэспублікі. Яе ўзначаліў статс-сакратар (намеснік міністра), дэпутат парламента Італіі Вінчэнца Амендола. Дэлегацыя прыбыла ў Рэспубліку Беларусь для правядзення кансультацый паміж МЗС і для ўдзелу ў мерапрыемствах у рамках сустрэчы міністраў замежных спраў Цэнтральна-Еўрапейскай Ініцыятывы.

Падчас перамоў быў абмеркаваны шырокі спектр пытанняў двухбаковых адносін, у тым ліку міжпарламенцкае ўзаемадзеянне і гандлёва-эканамічнае супрацоўніцтва. Бакі выказалі ўзаемную зацікаўленасць у далейшым пашырэнні ўзаемавыгадных сувязяў. У сустрэчы з беларускага боку таксама прынялі ўдзел старшыні пастаянных камісій Савета Рэспублікі па міжнародных справах і нацыянальнай бяспецы Сяргей Рахманаў, па кананадзстве і дзяржаўным будаўніцтве Ала Бодак, Надзвычайны і Паўнамоцны Пасол Рэспублікі Беларусь у Італьянскай Рэспубліцы і на Мальце, Пастаянны прадстаўнік Рэспублікі Беларусь пры ФАО Аляксандр Гур'янаў.

## ДА ФОРУМУ — ГАТОВЫ

У Савеце Рэспублікі  
абмеркавалі падрыхтоўку да важнай падзеі

У Савеце Рэспублікі Нацыянальнага сходу Беларусі пад кіраўніцтвам старшыні Пастаяннай камісіі па рэгіянальнай палітыцы і мясцовым самакіраванні Аляксандра Папкова адбылася нарада па пытаннях падрыхтоўкі і правядзення чацвёртага Форуму рэгіёнаў Беларусі і Расіі.

Удзельнікі мерапрыемства дэталёва разгледзелі пытанні правядзення пленарнага пасяджэння, работы секцыі «Ад рэгіянальнага супрацоўніцтва Беларусі і Расіі да супрацоўніцтва гарадоў і раёнаў: новыя магчымасці і перспектывы». У ходзе абмеркавання перспектывных кірункаў беларуска-расійскага ўзаемадзеяння асабліва ўвага была звернута на неабходнасць стварэння маштабных сумесных праектаў.

У нарадзе прынялі ўдзел міністр прамысловасці Віталь Воўк, міністр сельскай гаспадаркі і харчавання Леанід Заяц, міністр працы і сацыяльнай абароны Ірына Касцевіч, першы намеснік старшыні Дзяржаўнага камітэта па маёмасці Аляксей Васільеў, старшыня Віцебскага абласнога Савета дэпутатаў Уладзімір Цярэнцьеў, старшыня Гомельскага абласнога Савета дэпутатаў Алес Барысенка, старшыня Мінскага гарадскога Савета дэпутатаў Васіль Панасюк.

## ПРА ЛАКАЛЬНАЕ І ГЛАБАЛЬНАЕ

У верхняй палаце  
адказалі на пытанні грамадзян

У суботу, 24 чэрвеня, старшыня Пастаяннай камісіі Савета Рэспублікі Нацыянальнага сходу Беларусі па міжнародных справах і нацыянальнай бяспецы Сяргей Рахманаў правёў тэматычную прамую тэлефонную лінію па пытаннях міжнароднага супрацоўніцтва і нацыянальнай бяспекі. Званкі ад грамадзян прымаліся з 10.00 да 12.00 гадзін.

Вераніка ПУСТАВІТ. [pustavit@zviazda.by](mailto:pustavit@zviazda.by)

# ЗВЯРТАЮЦЦА — ЗНАЧЫЦЬ ДАВЯРАЮЦЬ

БЛІЗКАЯ ЎЛАДА

У Віцебскім аблвыканкаме  
адбылася прамая лінія  
з Аляксандрам ПАПКОВЫМ, старшынёй  
Пастаяннай камісіі Савета Рэспублікі  
па рэгіянальнай палітыцы і мясцовым  
самакіраванні. На працягу дзвюх гадзін  
да яго звярнулася каля 10 чалавек.

Заяўніца з Багушэўска, гарадскога пасёлка ў Сенненскім раёне, агучыла праблему чэргаў да хірурга ў паліклініцы. Ён прымае не штодня, а пару разоў на тыдзень. У выніку мясцовым жыхарам прыходзіцца ездзіць да вузкага спецыяліста ў райцэнтр. А бывае, і ў Віцебск. Жанчына расказала і пра іншыя непрыемныя нюансы, якія датычацца медыцынскага абслугоўвання. Аляксандр Папкоў адразу па тэлефоне перадаў сутнасць скаргі кіраўніку абласной сістэмы аховы здароўя. І пачуў абяцанне абавязкова прыняць аптымальнае рашэнне, каб жыхары глыбінкі засталіся задаволеныя.

Жыхарка Віцебска паскардзілася, што ў кватэры шматпавярховага дома некамафортна з-за непрацуючай вентыляцыі. Лічыць, што вінаватыя ў гэтым суседзі зверху... Прадстаўнікі мясцовай ўлады ў курсе пытання. Раней спецыялісты па даручэнні мэра даследавалі жыллё, але не знайшлі ніякіх адхіленняў... Сенатар звярнуўся да старшыні Віцебскага гарвыканкама і папрасіў праявіць максімальную чуласць у дадзенай сітуацыі.

Спадзявалася на падтрымку ў некалькіх пытаннях і жыхарка Оршы. Менавіта пра такіх людзей гавораць, што яны не раўнадушныя да ўсяго, што адбываецца побач. У прыватнасці, жанчына канстатавала, што ў сантэхнікаў маленькая зарплата — каля 320 рублёў у месяц. Пацкавілася і тым, ці збіраюцца рамантаваць будынак, які толькі на



палову выкарыстоўваецца як інтэрнат, а на другой палове ў вокнах няма шыбаў, памяшканні не ацяпляюцца... Яшчэ ініцыятыўная жанчына турбуецца за лёс былога кіраўніка і дырыжора аркестра рускіх народных інструментаў, які больш не працуе. Пры гэтым калектыву — лаўрэат шматлікіх конкурсаў, фестываляў. Выступленні выклікалі фурор і высока ацэньваліся прафесійнымі музыкантамі, музыказнаўцамі. Даручана высветліць сітуацыю.

Некалькі чалавек папрасілі дапамагчы ўладкавацца на працу. У прыватнасці, сваю гісторыю расказала былы начальнік паштовага аддзялення ў Дубровенскім раёне. Па сямейных абставінах жанчына пераехала ў абласны цэнтр, але тут яе нікуды не бяруць. У яе сярэдняя спецыяльная адукацыя, дыплом бухгалтара, але без адпаведнага стажу... Аляксандр Папкоў папрасіў кіраўніка Камітэта па працы, занятасці і сацыяльнай абароне аблвыканкама пастарацца дапамагчы ў вырашэнні праб-

лемы. Як і былому сантэхніку з Віцебска, і медсястры з Сенненскага раёна. Дарэчы, апошнія не ўтойвалі, што самі вінаватыя ў тым, што страцілі працу. Але падкрэслілі, што зрабілі правільныя вывады. А як вядома, у чалавека заўсёды ёсць шанц на падтрымку, калі ён на-самрэч усвядоміў, што не меў рацыі...

Пасля прамой лініі Аляксандр Папкоў падзяліўся ўражаннямі:

— Калі людзі звяртаюцца па пытаннях, якія іх хваляюць, значыць, вераць уладзе! І гэта вельмі добра.

На яго погляд, на Віцебшчыне службы, супрацоўнікі інстанцый, якія адказваюць за работу са зваротамі грамадзян, працуюць празрыста і зразумела. Умеюць кантактаваць з людзьмі і знаходзіць рашэнні пытанняў. Калі ж незадаволеныя зноў тэлефануюць ці пішуць, прыходзяць на прыёмы, трэба пастарацца нейкім чынам паўплываць на прыняцце адпаведных рашэнняў.

Аляксандр ПУКШАНСКІ.  
[pukshanski@zviazda.by](mailto:pukshanski@zviazda.by)

# ДЭПУТАТАЎ РЫХТУЮЦЬ... СА ШКОЛЫ



Верхнюю палату наведалі прадстаўнікі  
Чавускага маладзёжнага парламента

П А словах Уладзіміра ПАНЦЮХОВА, старшыні Пастаяннай камісіі Савета Рэспублікі Нацыянальнага сходу Беларусі па эканоміцы, бюджэце і фінансах, у Чавускім раёне ідэя ладзіць сустрэчы для актыву мясцовага самакіравання існуе даўно. Гэтым разам моладзь па запрашэнні старшыні камісіі наведала верхнюю палату беларускага парламента, дзе пабывала на экскурсіі, сустрэлася з парламентарыямі ад свайго раёна і нават атрымала магчымасць адчуць сябе сенатарамі, націснуўшы на кнопку ў авальнай зале Савета Рэспублікі.

Алег МАЦЮЛІН, старшыня Чавускага раённага Савета дэпутатаў, расказаў, што ў маладзёжны парламент пры Чавускім раёне ўваходзіць 30 дэлегатаў ад 14 да 31 года. У ім — прадстаўнікі прадпрыемстваў, аграгарадкоў і школ, у якіх не менш за 15 членаў БРСМ. Не радзей чым раз на два гады збіраецца сесія такога парламента, рашэнні якой носяць рэкамендацыйны характар.

Затым іх даводзяць да ведама грамадзян, навучэнцаў, моладзі і дэпутатаў раённага Савета. Акрамя таго, маладыя людзі бяруць удзел у сесіях сваіх дарослых калег і таксама сустракаюцца з выбаршчыкамі. Сённяшні склад маладзёжнага парламента зусім «свежы» — у Чавускім раёне яго абралі сёлета ў студзені. На думку старшыні райсавета, такія дэпутаты могуць лепш бачыць прабле-

мы на месцах і дапамагачь іх вырашаць на больш высокім узроўні. У чым, у прынцыпе, і заключаецца сутнасць мясцовага самакіравання.

Увогуле маладзёжны парламент — добрая школа для тых, хто збіраецца ўзяць удзел у наступных выбарах у мясцовыя Саветы дэпутатаў і не спыняцца на дасягнутым. «Наша задача — рыхтаваць маладых людзей для таго, каб яны працавалі надалей. Мы супрацоўнічаем з імі як з будучымі кандыдатамі ў Саветы дэпутатаў розных узроўняў. Гэта робіцца ў тым ліку для таго, каб падтрымаць іх аўтарытэт, — кажа Алег Мацюлін. — На жаль, наша моладзь часта бывае пасіўная, праяўляць сябе не кожны хоча. Таму мы на мясцовым узроўні імкнемся заахвочваць любыя іх імкненні і ініцыятывы».

У сваю чаргу дэпутат Пастаяннай камісіі Палаты прадстаўнікоў па міжнародных справах Анатоль ХІШЧАНКА лічыць, што маладзёжны парламент рыхтуе будучых прафесіяналаў-заканадаўцаў: «У любой акрузе парламент — гэта першая ступень рэспубліканскага парламентарызму, а найвы-

шэйшая ступень — гэта непасрэдна парламент».

Удзельнікі маладзёжнага парламента сустрэліся са старшынёй Пастаяннай камісіі Савета Рэспублікі па эканоміцы, бюджэце і фінансах Уладзімірам ПАНЦЮХОВЫМ, які расказаў, як стаў сенатарам, пра што ў дзяцінстве нават марыць не мог. «Стаўце перад сабой мэты і дасягайце іх, невялікімі крокамі штодзённа ідзіце па вызначаным шляху. Не спыняйцеся, рызыкайце! Які сэнс мае наша жыццё, калі гэта не вечнае імкненне да лепшага?..», — звярнуўся парламентарый да моладзі.

Уладзімір Панцюхоў расказаў гасцям пра галоўны заканадаўчы орган нашай краіны, яго структуру і задачы, якія стаяць перад сенатарамі. Так, за пяце скліканне (з 2012 па 2016 год) Саветам Рэспублікі было адобрана 414 законапраектаў, з іх 3 кодэксы, і прынята да ведама 23 Дэкрэты Прэзідэнта Рэспублікі Беларусь. Члены Савета Рэспублікі пры іх прыняцці робяць усё магчымае, каб законы былі справядлівымі і іх прызнавалі такімі людзі.

Вераніка ПУСТАВІТ.  
[pustavit@zviazda.by](mailto:pustavit@zviazda.by)